

Ka Shithi Kaba Nyngkong U Apostol İoannis

1 ¹Ngi kwah ban iathuh ha phi shaphang U Ktien ka jingim, uta uba la don naduh shuwa ban long ka pyrthei, uba ngi la iohsngew, iohi da la ki jong ki khmat bad ki kti jong ngi ki la ioh ban tba ia u. ²Shisha, uta uba long ka jingim la pynpaw sha ngi ba kumta ngi lah ban iathuh sha phi bad sha kiwei ruh ba u long ka jingim bymjukut, uta keiñ uba la ju don bad U Kpa bad ia uba la pynpaw sha ngi. ³Ngi iathuh shai ha phi ia kata kaba ngi la iohi bad iohsngew, khnang ba phin iohbynta lang ha kata ka jingiasyllok lem bad ngi. Kata ka jingiasyllok kaba ngi don ka long bad U Blei uba U Kpa lem bad U Khun jong u, U Jisu Khrist. ⁴Ngi thoh ia kine kiei kiei, khnang ba yn pyndap ia phi da ka jingkmn lem bad ngi.

U Blei Uba Mab İa Ki Pop Jong Ngi

⁵Ngi la iohsngew ia ka khubor bashisha na U Blei ia kaba ngi ialap sha phi: U Blei u long ka jingshai bad ha u ym don satia ka jingdum. ⁶Kumta lada ngi ong ba ngi iohbynta lang ha ka jingim bad U Blei, hynrei ngi dang iaisah ha ka jingdum, ngi lamler bad ngim leh ia ka jingshisha. ⁷Ngi dei ban im ha ka jingshai, ha kaba U Blei u don. Lada ngi im ha ka jingshai, ngi don ia ka jingiasyllok paralok hi bad ka snam U Jisu, U Khun U Blei ka sait khuid phar ia ngi na ki pop baroh.

⁸Lada ngi ong ba ngim don pop, ngi shukor noh ialade bad ka jingshisha kam don satia ha ngi. ⁹Hynrei lada ngi phla ia ki pop jong ngi, u long uba iaineh bad uba hok ban mab noh ia ki pop jong ngi bad ban pynkhuid ruh ia ngi na ki jingbymhok baroh. ¹⁰Lada ngi ong ba ngim shym leh pop, ngi pynlong ia U Blei uba lamler bad ka ktien bashisha jong u kam don ha ngi.

U Jisu U Nongiarap Jong Ngi

2 ¹Ko khun baieid jong nga, nga thoh ia kane ka shithi sha phi khnang ba phin ym leh pop. Hynrei lada uno uno u leh pop, ngi don keiñ ia u nongiarap, U Jisu Khrist uba hok, u ban iasaid ia ngi hakhmat U Blei U Kpa. ²U Jisu u dei ma u uba la kit noh ia ki pop jong ngi, ym tang

ka jong ngi hi hynrei ia ki pop u bynriew baroh.

³Lada ngi kohnguh ia ki hukum jong U Blei, te ngi sngew thikna ba ngi ithuh ia u. ⁴Lada ngi ong ba ngi ithuh ia U Blei hynrei ngim kohnguh pat ia ki hukum jong u, ngi lamler bad ka jingshisha kam don satia ha ngi. ⁵Hynrei haba ngi kohnguh ia ki ktien jong u, ka jingieid jong u ka trei shisha ha ngi bad kumta ngi tip ba ngi im ha u. ⁶Lada ngi ong ba ngi im ha U Blei, ngi dei ban im kumba U Jisu u la im.

U Jisu U Hikai İa Ngi Ba Ngin Ieid İa Kiwei

⁷Ki paralok baieid jong nga, ngam shym thoh ha phi ia ka hukum kaba thymmai, hynrei ka dei ka hukum kaba phi la iohsngew naduh kaba mynnyngkong. ⁸Wat la katta ruh kaei kaba nga thoh ka dei ruh ka hukum kaba thymmai. Ka jingshisha jong kane ka hukum ka paw ha U Jisu bad ha phi ruh. Ka jingdum ka kynriah noh bad ka jingshai bashisha ka sdang ban tyngshaiñ.

⁹Lehse don ki ban ong, "Nga don ha ka jingshai," hynrei lada ki isih ia la ki parabangeit ka mut ki dang sah ha kata ka jingdum. ¹⁰Kito kiba ieid ia la ki parabangeit ki don ha ka jingshai bad ym don ei ei kaba ha ki ban leh ia kaba sniew. ¹¹Hynrei kita kiba isih ia la ki parabangeit ki don ha ka jingdum bad ki iaied ha kata ka jingdum, kim tip ruh shaei ki leit namar ka jingdum ka la pynmatlah ia ki.

¹² Nga thoh sha phi ko ki khun baieid, namar la mab noh ia ki pop jong phi lyngba U Khrist.

¹³ Nga thoh sha phi ki long kpa, namar phi la ithuh ia uta uba la don naduh kaba mynnyngkong. Nga thoh sha phi ki khun samla, namar phi la jop noh thiaw ia uta uba Sniew.

¹⁴ Nga thoh sha phi ki khun, namar phi ithuh ia U Kpa. Nga thoh sha phi ki longkpa, namar phi la ithuh ia uta uba la don naduh kaba mynnyngkong.

Nga thoh sha phi ki khun samla,
 namar phi long kiba khlaifiñ.
 Ka ktien U Blei ka ïaisah hapoh jong
 phi
 bad phi la jop noh thiaw ïa uta uba
 Sniew.

¹⁵Phi wat ieid ïa kane ka pyrrthei ba bymman lymne ïa kiei kiei kiba don ha ka. Lada phi ieid ïa ka pyrrthei, phim don ïa ka jingieid jong U Kpa ha phi. ¹⁶Kane ka dei kaba don ha ka pyrrthei: ka jingkwah brai jong ka doh, ka jingkwah brai jong ka khmat bad ka jingsarong thala shaphang kiei kiei kiba ngi don. Kawei ruh na kine kam long na U Kpa, hynrei na ka pyrrthei. ¹⁷Ka pyrrthei ka ïai jah noh bad baroh kita ki jingkwah jong ka, hynrei uta uba leh ïa ka mon U Blei un ïoh im bymjukut.

Wat Bud ïa Kiba ïaleh Pyrrshah ïa U Khrist

¹⁸Ko khun baieid jong nga, kaba kut ka la jan! Phi la ïohsngew ba uta uba ïaleh pyrrshah ïa U Khrist u wan bad wat mynta hi ruh kita kiba ïaleh pyrrshah ïa U Khrist ki la ïa mih noh shibun, kumta ngi tip ba kaba kut ka la jan. ¹⁹Kine kiba ïaleh pyrrshah ki dei kiba la ju don bad ngi, hynrei kim long na ngi. Lada ki la long shisha na ngi kin jin da la ïaisah ha ka jingngeit lem bad ngi, hynrei kine ki la phet noh ban pynpaw shai ba kim long na ngi.

²⁰Phi don ïa ka jingpynsleh na uta U Bakhuid tam. Kumta phi baroh phi tip ïa ka jingshisha. ²¹Hato phi tharai nga thoh ïa kane ka shithi namar ba phim tip ïa ka jingshisha? Em, hynrei namar ba phi lah tip ïa ka jingshisha bad phi tip ruh ba kano kano kaba lamler kam long na ka jingshisha.

²²Uei uta uba lamler? Uta keifi uba len ba U Jisu u dei U Mesaiah. Uno uno uba ong kumta u ïaleh pyrrshah ïa U Khrist, uta keifi u len ïa U Kpa bad ïa U Khun. ²³Uta uba len ïa U Khun um don ïa U Kpa, hynrei jar uba phla ïa U Khun u don ruh ïa U Kpa.

²⁴To pynthikna bha ba phi ïaineh skhem ha ka jinghikai kaba phi la ïohsngew naduh kaba mynnyngkong. Lada phi leh ïa kata, phin ïaisah ha U Khun bad ha U Kpa ruh. ²⁵Bad kane ka long kata kaba U Khun u la kular ïa ngi, ka jingim bymjukut keifi.

²⁶Nga thoh ïa kane ka shithi shaphang kito kiba pyrrshang ban ïalam bakla ïa phi. ²⁷U Khrist u la ai ha phi ïa ka jingpynsleh kaba ïaisah bad phi. Ha ka jingshisha phim donkam ba uno uno un hikai ïa phi,

namar kata ka jingpynsleh kaba ha phi kan hikai ïa phi shaphang kiei kiei baroh bad ka long kaba shisha ym kaba lamler. Kumta to ïaineh ha U Khrist, kumba kata ka jingpynsleh ka hikai ïa phi.

²⁸Ko khun baieid jong nga, to ïaineh ha U Khrist, khnang ba ngin long kiba khlem jingsheptieng ha kata ka jingwan pat jong u bad ba ngin ym sngewlehraifiñ haba un wan. ²⁹Phi tip ba U Khrist u long uba hok bad baroh kiba ïai leh ïa ka hok ki long ki khun jong U Blei.

Ngi Long Ki Khun U Blei

3 ¹Hakhmih katno ka jingkhraw ka jingieid U Blei ïa ngi, kat haduh ban khot ïa ngi ki khun jong u bad ngi long da shisha ki khun jong u. Hynrei ba pyrrthei kam ithuh ba ngi long ki khun U Blei, namar ba kam ithuh ïa u. ²Ko paralok baieid, mynta ngi long ki khun U Blei bad ym pat shym la pynpaw kiba kumno ngin sa long hadien. Hynrei ngi tip ynda la pynpaw ïa U Khrist, ngin sa long kum ma u hi bad ngin sa ïohi ïa u kumba u long. ³Kumta kita kiba don ïa kane ka jingkyrmen ki ri khuid noh ïalade kumba ma u, u long uba khuid

⁴Jar uba leh pop u pynkheifi ïa ka hukum, hooid, ka pop ka long ka jingïaleh pyrrshah ïa ka hukum U Blei. ⁵Phi tip ba U Khrist u la wan ban kit noh ïa ka pop jong ki briew bad ha u ym don kano kano ka pop. ⁶Kumta jar uba ïaisah ha U Khrist um leh pop shuh. Lada ki dang ïai leh pop, ka mut kim pat sngewthuh ïa u bad kim pat ithuh hi ruh ïa u.

⁷Ko khun baieid, wat shah ba uno uno un shukor noh ïa phi. Kita kiba ïai leh ïa ka hok ka pyni ba kita keifi ki long kiba hok kumba U Khrist u long uba hok. ⁸U Soitan u la ju leh pop naduh kaba mynnyngkong, kumta uta uba ïai leh ïa ka pop u long na u Soitan. U Khun jong U Blei u la wan khnang na ka bynta kane ba un ïoh pynjot noh ïa ka jingtrei u Soitan.

⁹Kita kiba la kha na U Blei kim ju leh ïa kaba pop, namar ka jingim ba kynja Blei ka ïaisah hapoh jong ki, kumta kim lah shuh ban ïai leh pop namar ki long ki khun U Blei. ¹⁰Kumta hangne ka paw kino kiba long ki khun U Blei bad kino ki khun u Soitan. Kita ki bym leh ïa ka hok bad ki bym ieid ïa la ki parabangeit kim long na U Blei.

Ngi Dei Ban ïaieid Markylliang

¹¹Kane ka dei ka khubor kaba phi la ïohsngew naduh kaba mynnyngkong: Ngi

dei ban iaieid iwei ia iwei pat. ¹²Wat long kum u Kaiñ uba long na uta uba Sniew bad uba la pyniap ia la u jong u para. Bad na ka balei u la pyniap ia la u para? Namar ki jingleh u Kaiñ hi ki long kiba bymman bad ki jong u para jong u ki long kiba hok.

¹³Ko para, wat sngewlyngngoh lada kata ka pyrthei ka isih ia phi. ¹⁴Ngı tip ba ngı la lait shiliang na ka jingiap bad ngı la wan sha ka jingim namar ba ngı iaieid iwei ia iwei pat kum shipara, hynrei jar ki bym ieid ki dang sah ha ka jingiap. ¹⁵Uta uba isih ia la u parabangeit u long u nongshohnoh brieve bad phi tip ba u nongshohnoh brieve um don ia ka jingim bymjukut.

¹⁶Ha kane ngı ithuh ia kata ka jingieid bashisha: Namar na ka bynta jong ngı, U Khrist u la aiti ia la ka jingim, kumta ngı ruh ngı dei ban aiti ia la ka jingim na ka bynta ki parabangeit. ¹⁷Hynrei uta uba dap kyrhai ha kane ka pyrthei bad u iohi ia la u parabangeit uba duk bad donkam jingiarap hynrei um treh ban iarap ia u, hato phi tharai ba ka jingieid jong U Blei ka don ha uta? ¹⁸Ko khun jong nga, ka jingieid jong ngı kam dei ban long tang ha ka ktien bad ka jingiren, hynrei ban pyni ia ka jingshisha da ki kam ba ngı leh.

¹⁹⁻²⁰Da kumne ngı tip ba ngı long ki brieve jong ka jingshisha bad ngın pynskhem ia ki dohnud jong ngı hakmat U Blei, ba lada ngı don ka jingpynrem ha ka dohnud jong ngı, U Blei u kham khraw ban ia ki dohnud jong ngı bad u tip lut ia kiei kiei baroh. ²¹Ko paralok baieid jong nga, lada ka dohnud jong ngı kam pynrem ia ngı, ngın ym sngew sheptieng ban wan hakmat U Blei. ²²Bad ngın iohpdiang ia kata kaba ngı pan, namar ba ngı sumar ia ki hukum U Blei bad ngı leh ia kata kaba pynsngewbha eh ia u. ²³Kane ka dei ka hukum jong u, ba ngın neigt ha U Khun jong u, U Jisu Khrist bad ba ngın iaieid iwei ia iwei pat. ²⁴Bad kita kiba sumar ia ki hukum U Blei ki iaısah ha u bad u ruh u iaısah ha ki. Kumno ngı tip ba U Blei iaısah ha ngı? Ngı tip da U Mynsiem ia uba U Blei u la ai ha ngı.

Ka Jingmaham Pyrshah Na Ki Nonghikai Bakla

4 ¹Ko paralok baieid jong nga, shibun ki nongiathuhlypa balamler ki la leit mih noh mynta sha ka pyrthei. Kumta wat neigt ia ki mynsiem baroh, hynrei to tyntuh it ia ki la ki long ne em na U Blei. ²Da kumne phi lah ban ithuh ia U Mynsiem U Blei, ka mynsiem kaba phla ba U Jisu u dei

U Mesaiah uba la wan sha pyrthei ha ka jinglong brieve, kata ka long na U Blei. ³Bad kata ka mynsiem kaba kyntait ban phla kumta ia U Jisu, kata kam long na U Blei, hynrei ka long ka mynsiem ia leh pyrshah ia U Khrist kaba phi iohsngew ba ka la wan bad mynta ka la don lypa ba pyrthei.

⁴Ko khun baieid, phi long ki jong U Blei, kumta phi la jop noh thiaw ia kita, namar ba uta uba don hapoh jong phi u kham khraw ban ia uta uba don ha ka pyrthei. ⁵Kine ki long na kata ka pyrthei, te ki kren ia kiei kiei na ki jong kata ka pyrthei bad ka pyrthei ka shahshkor ia ki. ⁶Ngı, ngı long na U Blei, kumta kita kiba ithuh ia U Blei ki shahshkor ia ngı, hynrei kita ki bym long na U Blei kim shahshkor ia ngı. Da kane ngı ithuh ia U Mynsiem bashisha bad u mynsiem balamler.

Ka Jingieid Kaba Na U Blei

⁷Ko paralok baieid, ngı dei ban iaieid iwei ia iwei pat, namar ba ka jingieid ka wan na U Blei. Kita kiba ieid la kha ia ki na U Blei bad ki ithuh ia U Blei. ⁸Kita ki bym ieid kim ithuh ia U Blei, namar U Blei u long ka jingieid. ⁹Kane ka dei ka jingieid kaba U Blei u la pynpaw sha ngı, da kaba u la phah ia U Khun ba marwei jong u sha kane ka pyrthei, khnang ba lyngba jong u ngın ioh ia ka jingim. ¹⁰Ka jingieid bashisha ka dei ka jingieid U Blei ia ngı, ym ka jingieid jong ngı ia U Blei. Naba u la phah ia la U Khun ban kit noh ia ki pop jong ngı.

¹¹Ko paralok baieid, lada U Blei u la ieid ia ngı, kumta ma ngı ruh to ngın iaieid iwei ia iwei pat. ¹²Ym don uba la iohi ia U Blei mynno mynno ruh, hynrei lada ngı iaieid iwei ia iwei U Blei u iaısah hapoh jong ngı bad ia kata ka jingieid jong u la pynjanai noh ha ngı.

¹³Da kane ngı tip ba ngı iaısah ha U Blei bad U Blei u iaısah ha ngı namar ba u la ai ha ngı ia U Mynsiem jong u. ¹⁴Ngı la iohi ba U Kpa u la phah ia la U Khun ban long U Nongpynim jong ka pyrthei bad dei ia kane keiñ ba ngı ialap sha ki brieve mynta. ¹⁵Uta uba phla ba, “U Jisu u long U Khun U Blei,” u iaısah ha U Blei bad U Blei u iaısah ha u. ¹⁶Kumta ngı tip ba ka jingieid U Blei ka long na ka bynta jong ngı bad ngı shaniah ha kata ka jingieid.

U Blei u long ka jingieid. Kita kiba iaısah ha ka jingieid ki iaısah ha U Blei bad U Blei u iaısah hapoh jong ki. ¹⁷Lada la pynjanai ia ka jingieid U Blei hapoh jong ngı, ngın long kiba khlem jingsheptieng ha kata ka sngi ka jingbisha, naba kat kumba u long

ma u, kumta ma ngi ruh ngi long ha kane ka pyrthei. ¹⁸Haba don ka jingieid Blei, ym don ka jingsheptieng, namar ka jingieid bajanai ka shop noh shabar keiñ ia ka jingsheptieng, namar ka jingsheptieng ka don ia ka jingpynshitom. Kumta uta uba sheptieng ym pat shym la pynjanai u ha ka jingieid.

¹⁹Ngi ieid ia U Blei, namar u la ieid shuwa ia ngi. ²⁰Lada ngi ong ba ngi ieid ia U Blei hynrei ngi shun ia la ki parabangeit, ngi long kiba lamler. Lada ngim ieid ia kita kiba ngi iohi, kumno keiñ ngin lah ban ieid ia U Blei uba ngim shym la iohi. ²¹U Blei u la ai ha ngi ia kane ka hukum: Lada ngi ieid ia U Blei, ngi dei ruh ban iaieid ia la ki parabangeit.

Ka Jingjop Thiaw İa Ka Pyrthei

5 ¹Kita kiba ngeit ba U Jisu u dei U Mesaiah ki long ki khun U Blei. Uno uba ieid ia U Kpa u ieid ruh ia ki khun jong u. ²Da kane ngi tip ba ngi ieid ia ki khun jong u, haba ngi ieid ia U Blei bad ngi sumar ia ki hukum jong u, ³namar ban ieid ia U Blei ka long ban sumar ia ki hukum jong u bad ki hukum U Blei kim long kiba khia na ka bynta jong ngi, ⁴namar ki khun jong U Blei ki jop noh thiaw ia ka pyrthei. Ka dei ka jingngeit jong ngi kaba la jop noh ia ka pyrthei. ⁵Kumta mano kita kiba la jop noh ia ka pyrthei? Kita keiñ kiba ngeit ba U Jisu u dei U Khun jong U Blei.

Ka Jingphla Shaphang U Khun U Blei

⁶U Jisu Khrist u long uta uba la wan da ka um bad da ka snam. Um shym la wan tang da ka um, hynrei u la wan da baroh ar, da ka um bad ka snam bad U Mynsiem u phla ba kane ka long kaba shisha, naba U Mynsiem u long ka jingshisha. ⁷Kumta don lai ki sakhi kiba phla ha ngi shaphang U Jisu Khrist: ⁸U Mynsiem, ka um bad ka snam. Kine baroh lai ki iamynjur lang.

⁹Lada ngi ngeit ia ka jingphla jong ki briew ba ka long kaba shisha, te ka jingphla jong U Blei ka long kaba kham khraw keiñ bad kane ka long kata ka jingphla jong U Blei: U la phla ha ngi

shaphang U Khun jong u. ¹⁰Kita kiba ngeit ha U Khun jong U Blei ki don ia kata ka jingphla, hynrei kita ki bymngieit ia U Blei ki pynlong ia u uba lamler, namar ba kim shym la ngeit ia kaba U Blei u la phla ha ngi shaphang U Khun jong u. ¹¹Kane ka dei kata ka jingphla: U Blei u la ai ha ngi ia ka jingim bymjukut bad kata ka jingim ka don ha U Khun jong u. ¹²Kita kiba don ia U Khun ki don ia ka jingim, hynrei kita ki bym don ia U Khun jong U Blei kim don ia ka jingim.

Ngi Don İa Ka Jingim Bymjukut Mynta

¹³Nga thoh ia kane ka shithi sha phi kiba ngeit ha U Khun jong U Blei, khnang ba phin ioh tip ba mynta phi don ia ka jingim bymjukut. ¹⁴Ngi wan hakhmat U Blei da ka jingsngewskhem ba haba ngi pan ei ei na u kat kum ka mon jong u, u sngew ia ngi. ¹⁵Te haba ngi tip skhem ba u sngew ia ngi haba ngi pan ei ei na u, kumta ngi tip skhem keiñ ba ngi ioh ia kita kiba ngi pan.

¹⁶Lada phi iohi ia la u parabangeit ba u leh pop, ym ka pop ka ban lam sha ka jingiap bymjukut, phi dei ban duwai na ka bynta jong u. Te U Blei un ai ha u ia ka jingim. Nga kren shaphang kita kiba leh ia ka pop ka ban lam ym sha ka jingiap bymjukut. Ka don ka pop kaba lam sha ka jingiap, ngam ong ba phin duwai shaphang kata. ¹⁷Ban leh ia ka bymhok ka long ka pop, hynrei ka don ka pop ka ban ym lam sha ka jingiap bymjukut.

¹⁸Ngi tip ba kito kiba la long ki khun jong U Blei kim iai leh shuh ia ka pop. U Khun jong U Blei u ri kyndong ia ki bad uta uba Sniew um lah ban ktah ia ki. ¹⁹Ngi tip ba ngi long ki jong U Blei bad uta uba Sniew u synshar ia ka pyrthei baroh kawei. ²⁰Bad ngi tip ba U Khun jong U Blei u la wan bad u la ai ha ngi ka jingshemphang khnang ba ngin ioh ithuh ia uta uba Shisha bad ngi im ha U Blei uba shisha, ha U Khun jong u, U Jisu Khrist. Une keiñ u long U Blei bashisha bad ka jingim bymjukut. ²¹Kumta, ko ki khun baieid, to phin sumar ialade na kita ki blei ba thala.